

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē ayōdhyākāṇḍē

॥ *ēkōnatrīṣaḥ sargaḥ* ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ ēkōnatrīṣaḥ sargaḥ ॥

sītayā śrīrāmaṃ prati tēna sahātmanō vanagamanaucityasya
pratipādanam

ētat tu vacanaṃ śrutvā
sītā rāmasya duḥkhitā |
prasaktāśrumukhī manda -
midam vacanamabravīt ॥ 2.29.1 ॥

yē tvayā kīrtitā dōṣā
vanē vastavyatāṃ prati |
guṇānityēva tān viddhi
tava snēhapuraskṛtā ॥ 2.29.2 ॥

mṛgāḥ siṃhā gajāścaiva
śārdūlāḥ śarabhāstathā |
camarāḥ sṛmarāścaiva
yē cānyē vanacāriṇaḥ ॥ 2.29.3 ॥

adṛṣṭapūrvarūpatvāt
sarvē tē tava rāghava |

rūpaṃ dṛṣṭvāpasarpēyu -
stava sarvē hi bibhyati || 2.29.4 ||

tvayā ca saha gantavyaṃ
mayā gurujanājñayā |
tvadviyōgēna mē rāma
tyaktavyamiha jīvitam || 2.29.5 ||

nahi māṃ tvatsamīpasthā -
mapi śakrō'pi rāghava |
surāṇāmīśvaraḥ śaktaḥ
pradharṣayitumōjasā || 2.29.6 ||

patihīnā tu yā nārī
na sā śakṣyati jīvitum |
kāmamēvaṃvidhaṃ rāma
tvayā mama nidarśitam || 2.29.7 ||

athāpi ca mahāprājña
brāhmaṇānāṃ mayā śrutam |
purā pitṛgṛhē satyaṃ
vastavyaṃ kila mē vanē || 2.29.8 ||

lakṣaṇibhyō dvijātibhyaḥ
śrutvāhaṃ vacanaṃ gṛhē |
vanavāsakṛtōtsāhā
nityamēva mahābala || 2.29.9 ||

ādēśō vanavāsasya
prāptavyaḥ sa mayā kila |

sā tvayā saha bhartrāhaṃ
yāsyāmi priya nānyathā || 2.29.10 ||

kṛtādēśā bhaviṣyāmi
gamiṣyāmi tvayā saha |
kālaścāyaṃ samutpannaḥ
satyavān bhavatu dvijaḥ || 2.29.11 ||

vanavāsē hi jānāmi
duḥkhāni bahudhā kila |
prāpyantē niyataṃ vīra
puruṣairakṛtātmabhiḥ || 2.29.12 ||

kanyayā ca piturgēhē
vanavāsaḥ śrutō mayā |
bhikṣiṇyāḥ śamavṛttāyā
mama māturihāgrataḥ || 2.29.13 ||

prasāditaśca vai pūrvaṃ
tvaṃ mē bahutithaṃ prabhō |
gamaṇaṃ vanavāsasya
kāṅkṣitaṃ hi saha tvayā || 2.29.14 ||

kṛtakṣaṇāhaṃ bhadraṃ tē
gamaṇaṃ prati rāghava |
vanavāsasya śūrasya
mama caryā hi rōcatē || 2.29.15 ||

śuddhātman prēmabhāvāddhi
bhaviṣyāmi vikalmaṣā |

bhartāramanugacchantī

bhartā hi paradaivatam || 2.29.16 ||

prētyabhāvē hi kalyāṇaḥ

saṅgamō mē sadā tvayā |

śrutirhi śrūyatē puṇyā

brāhmaṇānāṃ yaśasvinām || 2.29.17 ||

ihalōkē ca pitṛbhi -

ryā strī yasya mahābala |

adbhirdattā svadharmēṇa

prētyabhāvē'pi tasya sā || 2.29.18 ||

ēvamasmāt svakāṃ nārīṃ

suvṛttāṃ hi pativratām |

nābhirōcayasē nētum

tvaṃ mām kēnēha hētunā || 2.29.19 ||

bhaktāṃ pativratāṃ dīnāṃ

mām samāṃ sukhaduḥkhayōḥ |

nētumarhasi kākutstha

samānasukhaduḥkhinīm || 2.29.20 ||

yadi mām duḥkhitāmēvaṃ

vanaṃ nētum na cēcchasi |

viṣamagniṃ jalaṃ vāha -

māsthāsye mṛtyukāraṇāt || 2.29.21 ||

ēvaṃ bahavidhaṃ taṃ sā

yācatē gamanaṃ prati |

nānumēnē mahābāhu -

stāṃ nētum vijanaṃ vanam || 2.29.22 ||

ēvamuktā tu sā cintāṃ

maithilī samupāgatā |

snāpayantīva gāmuṣṇai -

raśrubhirnayanacyutaiḥ || 2.29.23 ||

cintayantīṃ tadā tām tu

nivartayitumātmavān |

krōdhāviṣṭāṃ tu vaidēhīṃ

kākutsthō bahvasāntvayat || 2.29.24 ||

|| ityārṣē śrīmadrāmāyaṇē vālmikīyē ādikāvyē

ayōdhyākāṇḍē ēkōnatrīṃśaḥ sargaḥ ||